



کرشنا سوہتی

1925 – 2019

کرشنا سوہتی کا اصل نام وی. ایس کرشنا سوہتی ہے۔ وہ ایک مشہور افسانہ نگار، مضمون نگار اور مصنفہ تھیں۔ ان کی تعلیم شملہ اور دہلی میں ہوئی۔ تقسیم ہند کے بعد انھوں نے راجستھان کے مہاراجہ تیج سنگھ کے یہاں بطور افسر انتظامیہ کام کیا۔ 1980 تک وہ دہلی انتظامیہ کے محکمہ تعلیم بالغان میں ایڈیٹر رہیں۔

کرشنا سوہتی نے 1950 کی دہائی کے آغاز میں افسانے لکھنے شروع کیے اور جلد ہی ادبی دنیا میں اپنی شناخت قائم کر لی۔ ان کا پہلا ناول 'ڈار سے بچھڑی' 1958 میں شائع ہوا جو بہت مقبول ہوا۔ اس کے علاوہ 'متر و مرجانی'، 'یاروں کے یار'، کافی مشہور ہوئے، انھوں نے انسانی قدروں کے زوال، استحصال زدہ طبقے اور خصوصاً عورت اور مرد کے تعلقات کی پیچیدگیوں کو اپنا موضوع بنایا۔

ان کی کہانیوں کے مجموعوں میں 'بادلوں کے گھیرے'، 'سورج مکھی' اور 'اندھیرے' شامل ہیں۔ ناولوں میں 'زندگی نامہ'، 'دل و دانش'، 'اے لڑکی' وغیرہ اہم نام ہیں۔ 'ہم حشمت' ان کی یادداشت ہے۔ انھیں 'گیان پیٹھ ایوارڈ' اور 'سہتیاہ اکادمی ایوارڈ' اعزازات سے نوازا گیا۔ 'میاں نصیر الدین' ان کے ہندی مجموعے 'ہم حشمت' سے لیا گیا ہے۔




4901CH06

میاں نصیر الدین

صاحبو! اس روز ہم ٹیا محل کی طرف سے نہ گزرتے تو سیاست، ادب اور فن کے ہزار ہا مسیحاؤں کے دھوم دھڑکے میں نان بائیوں کے مسیحا میاں نصیر الدین کو کیسے پہچانتے؟ اور کیسے اٹھاتے لطف ان کے مسیحائی انداز کا!

ہوا یہ کہ ہم ایک دوپہر جامع مسجد سے لگے ہوئے محلے ٹیا محل کے گڑھے محلے کی طرف نکل گئے۔ ایک نہایت معمولی اندھیری سی دکان پر پٹاپٹ آٹے کا ڈھیر گندھتے دیکھ ٹھٹکے سوچا، سوئیوں کی تیاری ہوگی۔



مگر پوچھنے پر معلوم ہوا خاندانی نان بانی میاں نصیر الدین کی دکان پر کھڑے ہیں۔ میاں مشہور ہیں، چھین قسم کی روٹیاں پکانے کے لیے۔

ہم نے جو اندر جھانکا تو پایا کہ میاں چارپائی پر بیٹھے مزہ لے رہے ہیں۔ موسموں کی مار سے پکا چہرہ، آنکھوں میں کانیاں، بھولا پن اور پیشانی پر منجھے ہوئے کاریگر کے تیور۔

ہمیں گاہک سمجھ کر میاں نے نظر اٹھائی۔ ”فرمائیے!“

جھجک کر کہا: ”آپ سے کچھ سوال پوچھنے تھے۔ آپ کو وقت ہو تو...“

میاں نصیر الدین نے پنج ہزاری انداز میں سر ہلایا: ”نکال لیں گے وقت تھوڑا۔ مگر یہ تو کہیے کہ آپ کو پوچھنا کیا ہے؟“

پھر گھور کر دیکھا اور بولے: ”میاں! کہیں اخبار نویس تو نہیں ہو؟ یہ تو کھوجیوں کا شوق ہے۔ ہاں! کام کاجی آدمی کو اس سے کیا غرض؟ خیر! آپ نے یہاں تک آنے کی زحمت اٹھائی، ہی ہے تو پوچھیے، کیا پوچھنا چاہتے ہیں؟“

”پوچھنا یہ تھا کہ قسم قسم کی روٹیاں پکانے کا علم آپ نے کہاں سے حاصل کیا؟“

میاں نصیر الدین نے آنکھوں کے ڈھیلے ہم پر جمادیے۔ پھر تیر کر بولے: ”کیا مطلب؟ بھلا بتائیے صاحب، نان بانی علم حاصل کرنے کے لیے کہیں اور جائے گا؟ کیا نکیہ ساز کے پاس؟ کیا آئینہ ساز کے پاس؟ کیا مینا ساز کے پاس؟ کیا فرمایا صاحب؟ یہ تو ہمارا خاندانی پیشہ ٹھہرا۔ ہاں علم کی بات پوچھیے تو جو کچھ بھی سیکھا اپنے والد استاد سے ہی۔ مطلب یہ کہ ہم گھر سے نہ نکلے کہ کوئی پیشہ اختیار کریں گے۔ جو باپ دادا کا ہنر تھا وہی ان سے پایا اور والد مرحوم کے اٹھ جانے پر آبیٹھے انھیں کے ٹھہے پر۔“

”آپ کے والد...؟“

میاں نصیر الدین کی آنکھیں پل بھر کے لیے کسی بھٹی میں گم ہو گئیں۔ لگا ہری سوچ میں ہیں۔ پھر سر ہلایا: ”کیا آنکھوں کے سامنے چہرہ زندہ ہو گیا! ہاں! ہمارے والد صاحب مشہور تھے، میاں برکت شاہی نان بانی گڑھیٹا والے کے نام سے اور ان کے والد یعنی کہ ہمارے دادا صاحب تھے اعلیٰ نان بانی میاں کلن!“

”آپ کو ان دونوں میں سے کسی کی کوئی نصیحت یاد ہے؟“
 ”نصیحت کا ہے کی میاں! کام کرنے سے آتا ہے، نصیحتوں سے نہیں، ہاں!“
 ”بجا فرمایا ہے۔ مگر یہ تو بتائیے کہ جب آپ (ہم نے بھٹی کی طرف اشارہ کیا) اس کام پر لگے تو
 والد صاحب نے کچھ نہ کچھ ہدایت تو دی ہوگی!“

نصیر الدین صاحب نے گلا صاف کیا اور بڑے انداز سے بولے: ”اگر آپ کو کچھ کہلوانا ہی ہے تو
 بتائے دیتے ہیں۔ آپ جانیں، جب بچہ استاد کے یہاں پڑھنے بیٹھتا ہے تو استاد کہتا ہے: ”کہہ الف!“
 بچہ کہتا ہے: ”الف“

استاد کہتا ہے: ”کہہ ب“

بچہ کہتا ہے: ”ب“

”کہہ جیم!“

بچہ کہتا ہے: ”جیم“

سمجھے صاحب! ایک تو پڑھائی اس طرح ہوتی ہے۔ اور دوسری — ”بات بیچ میں چھوڑ کر سامنے سے
 گزرنے والے میر صاحب کو آواز دے ڈالی: ”کہو بھائی میر صاحب! صبح نہ آنا ہوا۔ مگر کیوں؟“
 میر صاحب نے سر ہلایا: ”میاں! ابھی لوٹ کر آتے ہیں تو بتائیں گے۔“
 ”آپ دوسری پڑھائی کے بارے میں کچھ کہہ رہے تھے نا؟“

اس بار میاں نصیر الدین نے یوں سر ہلایا جیسے سقراط ہوں — ”ہاں! ایک دوسری پڑھائی بھی ہوتی
 ہے۔ سنیے! اگر بچے کو بھیجاں دے تو بچہ ...

نہ پگھی میں بیٹھا

نہ بیٹھا وہ پکی میں

نہ دوسری میں —

اور جا بیٹھا تیسری میں۔ ہم یہ پوچھیں گے کہ ان تین جماعتوں کا کیا ہوا؟ کیا ہوا ان تین کلاسوں کا؟“

اپنا خیال تھا کہ میاں نصیر الدین نان بائی اپنی بات کا نچوڑ بھی نکالیں گے مگر وہ ہم ہی پر نشانہ سادھتے رہے۔ ”آپ ہی بتائیے... ان دو تین جماعتوں کا ہوا کیا؟“

”یہ بات میری سمجھ سے باہر ہے۔“

اس بار شاہی نان بائی میاں کلن کے پوتے اپنے بچے کچے دانتوں سے کھلکھلا کر ہنس دیے۔
”مطلب میرا کیا صاف نہ تھا۔ لو صاحبو! ابھی صاف ہوا جاتا ہے۔ ذرا سی دیر کو مان لیجیے...“


ہم برتن دھونا نہ سیکھتے

ہم بھٹی بنانا نہ سیکھتے

بھٹی کو آج دینا نہ سیکھتے

تو کیا ہم سیدھے سیدھے نان بائی
کا ہنر سیکھ جاتے؟“

میاں نصیر الدین
نے ہماری طرف کچھ اس
طرح دیکھا کہ جیسے
انہیں ہم سے جواب
طلب کرنا ہو۔ پھر
بڑے ہی منجھے ہوئے
انداز میں کہا: ”کہنے کا
مطلب صاحب یہ ہے کہ تعلیم کی
تعلیم بھی بڑی چیز ہوتی ہے!“



سر ہلایا: ”ہے صاحب! مانا۔“

میاں نصیر الدین جوش میں آگئے۔ ”ہم نے نہ لگایا ہوتا نچوڑ تو آج کیا یہاں بیٹھے ہوتے؟“

میاں کو خوائے والے دنوں میں بھٹکتے دیکھ کر ہم نے بات کا رخ موڑا: ”آپ نے خاندانی نان بائی ہونے کا ذکر کیا۔ کیا یہاں اور بھی نان بائی ہیں؟“

میاں نے گھور کر ہماری طرف دیکھا: ”بہتیرے ہیں۔ مگر خاندانی نہیں۔ سینے۔ دماغ میں چکر کاٹ گئی ہے ایک بات۔ ہمارے بزرگوں سے بادشاہ سلامت نے یوں کہا... میاں نان بائی کوئی نئی چیز کھلا سکتے ہو؟“

”ہلک دیکھیے، جہاں پناہ!“

بادشاہ سلامت نے فرمایا: ”کوئی ایسی چیز بناؤ جو نہ آگ سے پکے، نہ پانی سے بنے۔“

”کیا ان سے بنی ایسی چیز؟“

”کیوں نہ بنتی صاحب۔ بنی اور بادشاہ سلامت نے خوب کھائی۔ اور خوب تعریف کی!“

یوں لگا کہ ہمارا آنکھ کچھ رنگ لایا چاہتا ہے۔ بے صبری سے پوچھا: ”وہ پکوان کیا تھا... کوئی خاص چیز رہی ہوگی!“

میاں کچھ دیر سوچ میں کھوئے رہے۔ سوچا پکوان پر روشنی ڈالنے والے ہیں۔ مگر نصیر الدین صاحب اچانک بڑی رکھائی سے بولے: ”یہ ہم نہ بتاویں گے۔ بس آپ اتنا سمجھ لیجیے کہ ایک کہاوت ہے ناکہ خاندانی نان بائی کنوئیں میں بھی روٹی پکا سکتا ہے۔ کہاوت جب بھی گڑھی گئی ہو۔ ہمارے بزرگوں کے کرتب پر ہی پوری اترتی ہے۔“

مزہ لینے کے لیے ٹوکا: ”کہاوت یہ سچی بھی ہے کہ...؟“

میاں نے اتر کر کہا: ”اور کیا جھوٹی ہے؟ آپ ہی بتائیے روٹی پکانے میں جھوٹ کا کیا کام؟ جھوٹ سے روٹی پکے گی! کیا پکتی دیکھی ہے کبھی۔ روٹی جناب پکتی ہے آج سے، سمجھے!“

سر ہلانا پڑا: ”درست فرماتے ہیں۔“

اس دوران میں میاں نے کسی کو پکار لیا: ”میاں رحمت! اس وقت کدھر کو؟ ارے وہ بچی نہ آئی رومالی روٹی لینے۔ شام کو منگوا لیجیو!“

”میاں، ایک بات اور آپ کو بتانے کی زحمت اٹھانی پڑے گی۔“

بولے: ”پوچھیے۔ ارے بات ہی تو پوچھیے گا۔ جان تھوڑی لے لیں گے۔ اس میں بھی اب کیا دیر! ستر کے ہو چکے۔“ پھر جیسے اپنے آپ سے کہہ رہے ہوں: ”والد مرحوم نے تو کوچ کیا اسی پر۔ مگر کیا پتا، اتنی مہلت ہمیں بھی ملے، نہ ملے۔“

اس مضمون پر ہم سے کچھ کہتے نہ بن آیا تو کہا: ”ابھی یہی جاننا تھا کہ آپ کے بزرگوں نے شاہی باورچی خانے میں کام کیا ہی ہو گا؟“ میاں نے بے رخی سے ٹوکا: ”وہ بات تو پہلے ہو چکی نا!“

”ہو تو چکی صاحب، مگر جاننا یہ تھا کہ دلی کے کس بادشاہ کے یہاں آپ کے بزرگ کام کیا کرتے تھے؟“

”اجی صاحب! کیوں بال کی کھال نکالنے پر تلے ہیں؟ کہہ دینا کہ بادشاہ کے یہاں کام کرتے تھے۔ بس یہ کافی نہیں؟“

ہم کھسیانی ہنسی ہنس دیے — ”ہے تو کافی، مگر نام لیتے تو اسے وقت سے ملا لیتے!“

”وقت سے ملا لیتے، خوب! مگر کسے ملاتے جناب آپ وقت سے؟“

میاں ہنس پڑے جیسے ہمارا مذاق اڑا رہے ہوں۔

”وقت کو وقت سے کسی نے ملایا ہے آج تک! خیر! پوچھیے کس کا نام جاننا چاہتے ہیں؟ دلی کے بادشاہ کا ہی نا؟ ان کا نام کون نہیں جانتا۔ جہاں پناہ بادشاہ سلامت ہی نا!“

”کون سے؟ بادشاہ....“

میاں نے زچ ہو کر کہا: ”پھر الٹ پلٹ کرو ہی بات۔ لکھ لیجیے بس یہی نام۔ آپ کو کون سا خطرہ بادشاہ کے نام بھیجنا ہے کہ ڈاک خانے والوں کے لیے صحیح نام پتہ ہی ضروری ہے!“

ہم کو اپنی طرف گھورتے دیکھا تو سر ہلا کر اپنے کار گیر سے بولے: ”ارے بیٹن میاں! بھٹی سُلگا دو تو کام سے نیٹیں!“

”یہ بیٹن میاں کون ہیں صاحب؟“

میاں نے رکھائی سے جیسے پھانک ہی کاٹ دی ہو — ”اپنے کار گیر اور کون؟“

جی میں آیا کہ پوچھ لیں: ”آپ کے بیٹے بیٹیاں ہیں؟“

لیکن میاں نصیر الدین کے چہرے پر کسی دے ہوئے اندھڑ کے آثار دیکھ کر یہ مضمون نہ چھیڑنے کا فیصلہ کیا۔ اتنا ہی کہا: ”یہ کاریگر لوگ آپ کی شاگردی کرتے ہیں؟“

”خالی شاگردی ہی نہیں صاحب! گن کے مزدوری دیتا ہوں۔ دو روپے من آٹے کی مزدوری۔“

چار روپے من میدے کی مزدوری! ہاں!“

”زیادہ تر بھٹی پر کون سی روٹیاں پکا کرتی ہیں؟“

میاں کو اب تک اس مضمون سے کوئی دل چسپی باقی نہ رہی تھی، پھر بھی ہم سے چھکارا پانے کے لیے

بولے: ”باقرخانی، شیرمال، تافتان، بیسنی، خمیری، رومالی، گاؤ دیدہ، گازے بان، تنکی۔“

پھر تیوری چڑھا کہ ہمیں گھورتے ہوئے بولے: ”تنکی پاڑ سے زیادہ مہین ہوتی ہے۔ مہین۔ ہاں!

کسی دن کھلائیں گے آپ کو۔“

ایک میاں کی آنکھوں کے سامنے کچھ کوند گیا۔ ایک لمبی سانس بھری اور کسی گم شدہ یاد کو تازہ

کرتے ہوئے بولے: ”اٹھ گئے وہ زمانے اور گئے وہ قدر دان جو پکانے کھانے کی قدر کرنا جانتے تھے۔“

میاں اب رکھا کیا ہے... نکالی تندور سے.... نگلی اور ہضم!“

— کرشنا سویتی

(ہندی سے ترجمہ)

لفظ ومعنی



مسیحا	:	دوبارہ زندگی دینے والا مراد بھلائی چاہنے والا، حضرت عیسیٰؑ کا معجزہ
نان بابائی	:	روٹی بنانے والا
تریرنا	:	آنکھیں پھاڑ کے دیکھنا / ٹکٹکی باندھ کے دیکھنا
نگینہ ساز	:	نگ تراشنے والا، جوہری
آئینہ ساز	:	آئینہ بنانے والا
مینا ساز	:	نقش و نگار بنانے والا، مینا کاری کرنے والا
زچ ہو کر	:	جھلا کر
پنچ ہزاری انداز	:	شاہانہ انداز
پھانک	:	ٹکڑا، فاش، حصہ
اندھڑ	:	آندھی، جھکڑ
اٹھ جانا	:	محاورہ بمعنی انتقال، موت

غور کیجیے



○ یہ مضمون ایک نان بابائی میاں نصیر الدین کے انٹرویو پر مبنی ہے۔ اس میں خاندانی نان بابائی میاں نصیر الدین کی شخصیت، دل چسپی اور مزاج کو بڑے خوب صورت انداز میں پیش کیا گیا ہے۔ میاں نصیر الدین اپنے مسیحائی انداز سے روٹی پکانے کے ہنر اور اس میں اپنی خاندانی مہارت کا ذکر کرتے ہیں۔ وہ ایسے انسانوں کی نمائندگی کرتے ہیں جو اپنے پیشے کو فن کا درجہ دیتے ہیں اور کر کے سیکھنے کو اصلی ہنر بتاتے ہیں۔

○ سبق 'میاں نصیر الدین' ہندی سے ترجمہ ہے لیکن اس کی زبان بے ساختہ، جملے چست اور برجستہ ہیں۔ یہ دلی کی پیشہ ورانہ زبان کی عمدہ مثال ہے۔ میاں نصیر الدین ایک حقیقی کردار ہے اس طرح کے کردار ہمارے آس پاس موجود ہوتے ہیں جن میں تصنع نہیں ہوتا ہے۔

سوچیے اور بتائیے



- i. میاں نصیر الدین کس وجہ مشہور تھے۔ ان کی دکان کہاں واقع تھی؟
- ii. روٹیاں پکانے کا علم آپ نے کہاں سے حاصل کیا؟ اس بات کا نصیر الدین نے کیا جواب دیا؟
- iii. بادشاہ کا نام پوچھنے پر میاں نے زچ ہو کر کیا جواب دیا؟
- iv. میاں نصیر الدین پکوان کا ذکر کرتے ہوئے لمبی سانس بھرنے کی کیا وجہ تھی؟
- v. میاں نصیر الدین کونان باتوں کا مسیحا کیوں کہا ہے؟

پڑھیے، سمجھیے اور لکھیے



- ”خاندانی نان بائی کنویں میں بھی روٹی پکا سکتا ہے۔“ یہ کہاوت فن اور ہنر کی تعریف پیش کرتی ہے، ہر کہاوت کے پیچھے ایک کہانی ہوتی ہے، دو کہاوتیں اور ان کے پیچھے چھپی کہانی کو نیچے لکھیے:

- سبق میں آئے محاوروں کو تلاش کیجیے اور انھیں اپنے جملوں میں استعمال کیجیے جیسے رنگ لانا، بال کی کھال نکالنا، روشنی ڈالنا وغیرہ۔



گفتگو کیجیے



درج ذیل اقتباس کو پڑھیے اور اس کا مفہوم اپنی زبان میں لکھیے:

بھلا بتائیے صاحب، نان بائی علم حاصل کرنے کے لیے کہیں اور جائے گا؟ کیا نگینہ ساز کے پاس؟ کیا آئینہ ساز کے پاس؟ کیا مینا ساز کے پاس؟ کیا فرمایا صاحب؟ یہ تو ہمارا خاندانی پیشہ ٹھہرا۔ ہاں علم کی بات پوچھیے تو جو کچھ بھی سیکھا اپنے والد استاد سے ہی۔ مطلب یہ کہ ہم گھر سے نہ نکلے کہ کوئی پیشہ اختیار کریں گے۔ جو باپ دادا کا ہنر تھا وہی ان سے پایا اور والد مرحوم کے اٹھ جانے پر آئیٹھے انھیں کے ٹھھے پر۔



انٹرویو کیجیے



- انٹرویو کے معنی ہیں کسی شخص سے رسمی سوالات پوچھ کر اس کے جوابات حاصل کرنا۔ انٹرویو حقائق کی دریافت، نقطہ نظر سے واقفیت اور شخصی معلومات فراہم کرنے کے لیے کیے جاتے ہیں۔ انٹرویو کے کچھ اصول متعین ہیں مثلاً: سوالات کی فہرست تیار کرنا، انٹرویو کا وقت اور مقام پہلے سے طے کرنا وغیرہ۔ اپنے علاقے کی ادبی شخصیت سے انٹرویو کیجیے اور سوالات و جوابات کو انٹرویو کی شکل میں تحریر کیجیے۔
- اگر مصنفہ کی جگہ آپ میاں نصیر الدین سے ملاقات کرتے تو آپ اُن سے کیا گفتگو کرتے؟ لکھیے۔

تجزیہ کیجیے



- سبق میں مختلف اقسام کی روٹیوں کا ذکر آیا ہے۔ آپ کتنی قسم کی روٹیوں کے بارے میں جانتے ہیں؟ اس پر اپنے ساتھیوں سے بات چیت کیجیے اور انھیں پکانے کے طریقے پر بھی روشنی ڈالیے۔
- ان جملوں میں کون سی صفت کا استعمال ہوا ہے:
 - i. آنکھوں کے سامنے چہرہ زندہ ہو گیا۔
 - ii. روٹی جھوٹ سے نہیں آنچ سے پکتی ہے۔
 - iii. خاندانی نان بائی کنویں میں بھی روٹی پکا سکتا ہے۔

تخلیقی اظہار



- نصیر الدین جیسے کردار ہمارے آس پاس موجود ہوتے ہیں اپنے اسکول یا اطراف میں نظر ڈالیے اور ایسے ہی کسی کردار پر ایک مزاحیہ مضمون تحریر کیجیے۔
- انگریزی یا کسی اور زبان میں لکھے دس اطلاعاتی اشتہاروں کا ترجمہ اپنی زبان میں کیجیے مختلف نعروں مثلاً *Donate blood, Save life* وغیرہ۔ تلاش کیجیے اور ان کا ترجمہ اردو زبان میں کیجیے، اسی طرح اردو نعروں کا ترجمہ کسی دوسری زبان میں کیجیے۔
- دیے گئے جملوں کی مدد سے آپ اپنی زبان میں ایک اقتباس لکھیے:
 - i. میاں شہور ہیں چھپن قسم کی روٹیاں پکانے کے لیے۔
 - ii. نکال لیں گے وقت تھوڑا۔
 - iii. دماغ میں چکر کاٹ گئی ہے بات۔
 - iv. روٹی جناب پکتی ہے آنچ سے۔



ہندوستان ایک کثیر ثقافتی اور کثیر لسانی ملک ہے۔ یہاں طرح طرح کے کھانے، لباس، رسم و رواج، زبانیں اور مذاہب کے ماننے والے رہتے ہیں۔ آپ کے علاقے میں بھی کچھ کھانے مشہور ہوں گے۔ اپنے پسندیدہ کھانوں کے نام لکھیے اور یہ بھی بتائیے کہ کون سا کھانا کس موقع پر پکایا جاتا ہے؟



- ترجمہ ایک زبان کے متن کو دوسری زبان میں منتقل کرنے کا عمل ہے جس زبان سے ترجمہ کیا جاتا ہے اسے بنیادی زبان اور جس زبان میں ترجمہ کیا جاتا ہے اسے مطلوبہ زبان کہتے ہیں۔ ترجمے کے ذریعے ایک زبان سے دوسری زبان کے علمی سرمائے اور ادبی ذخیرے تک رسائی حاصل کرتے ہیں۔
- ترجمے کے لیے ضروری ہے کہ دونوں زبانوں کے بنیادی نکات جیسے قواعد، علم بیان، محاورے، تہذیبی تناظر اور بنیادی متن کی صنف یا نوعیت سے واقفیت ہو۔ ترجمہ کے عمل میں متن کو کسی دوسری زبان میں اس طرح منتقل کیا جاتا ہے کہ اصل زبان کی خوبیاں باقی رہیں۔
- ترجمہ ایک فن ہے اس کے لیے ایک سے زائد زبانوں کی واقفیت ضروری ہے۔ اس سے زبان وادب کے ذخیرے میں اضافہ ہوتا ہے اور نئے رجحانات اور تازہ خیالات سے واقفیت حاصل ہوتی ہے۔